

23 ta' Settembru

SAN PIJU TA' PIETRELCINA, PRESBITERU

Salmodija tal-gimgha li jkun imiss ...

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Kristu huwa r-Ragħaj il-kbir: ejjew nadurawh.

Ejjew, ha nfahhru bl-hena l-Mulej,
ha ngħajtu bil-ferħ lill-blata tas-salvazzjoni tagħna!
Nersqu quddiemu b'ghana ta' radd il-ħajr,
ngħannulu b'ghajat ta' ferħ.

Ant. Kristu huwa r-Ragħaj il-kbir: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qighan l-art,
tiegħu huma qcaçet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Ant. Kristu huwa r-Ragħaj il-kbir: ejjew nadurawh.

Ejjew inqimuh u ninxtehtu quddiemu,
għarkubbtejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħağ tiegħu.

Ant. Kristu huwa r-Ragħaj il-kbir: ejjew nadurawh.

"La twebbsux qalbkom bħal fMeriba,
bħal dakinhar fMassa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Kristu huwa r-Ragħaj il-kbir: ejjew nadurawh.

Għal erbghin sena domt nistmellu dan in-nisel;
u jien għedt: 'Qalbu mhassra dan il-poplu,
u triqati ma jagħrfux.'
Għalhekk ħlift fl-għadab tiegħi:
Ma jidħlux fil-mistrieħ tiegħi!"

Ant. Kristu huwa r-Ragħaj il-kbir: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Kristu huwa r-Ragħaj il-kbir: ejjew nadurawh.

UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

Kristu, l-ewlieni u l-kbir fost ir-rgħajja,
quddiemek jiġi l-poplu tal-wirt tiegħek,
ħa jrodd fohrija xierqa lil ragħaj tajjeb
fil-festa tiegħu.

Int ħtart lil dan il-qaddej kbir b' ministru,
lilu tajt sehem fis-sacerdozju tiegħek,
u bgħattu jaqdi l-poplu, mexxej tajjeb,
fidil u għaqli.

Tassew mexxej u mudell kbir tal-merħla!
Kien dawl għall-għomja, farag għall-imsejkna,
missier ħanin li għal uliedu kollha
sar kollox f'kollox.

Kristu, li jagħti l-ħlas mistħoqq fis-sema
lill-ħbieb li jaqduk tajjeb, żomm 'il qalbna
fit-triq ta' dan l-imgħallem, sakemm fl-aħħar
nissieħbu miegħu.

Tifħir u glorja lill-Missier għal dejjem,
u lilek, Sultan twajjeb, Feddej tagħna;
ikun imsebbah kullimkien bla heda
l-Ispirtu s-Santu. Ammen.

Salmodija tal-gimgha li jkun imiss ...

LEZZJONI II

Qari mill-*Ittri* ta' San Piju minn Pietrelcina

Ngħolli bil-qawwa kollha leġni lejha, u ma niqafx nitolbu

Bis-saħħa ta' din l-ubbidjenza nħoss li għandi nurik dak li għali mill-ħamsa t'Awwissu, 1918 filgħaxija u l-jum kollu tal-għada.

Tassew ma għandix hila nfissirlek x'għara matul dan iż-żmien ta' tbatija mill-kbar nett. Kont qed inqarar it-tfal tagħna fil-ħamsa t'Awwissu filgħaxija, u f'daqqa waħda mtlejt b'biża' kbir għax rajt bil-għajnejn tal-moħħ bniedem tas-sema. F'idu kien qed iżomm biċċa għodda, qisha xafra twila ħafna bil-ponta misnuna sew, li minnha kien jidher li kien ħiereg in-nar. Minnufih malli rajt hekk, rajt lil dak il-bniedem jitfa' b'saħħtu kollha dik il-biċċa għodda go ruħi. Bit-tbatija tnehidt tnehida u hassejtni qed immut. Tlabt lit-tifel jitlaq għax ħassni ħazin, u ma kellix hila nkompli.

Dan il-martirju baqa' sejjer bla waqfien sas-sebgha t'Awwissu filgħodu. Dak li batejt matul dan iż-żmien ta' taħbit hekk kbir ma nafx ngħidu. Rajt li dik il-biċċa għodda qattgħatli u ċarrtitli saħansitra msarni, u messitli u ħarqitli kollox. Minn dak inhar 'l hawn bqajt b'dawn il-grieħi tal-mewt. Fil-qiegh nett ta' ruħi nħoss gerħa dejjem miftuħa u tuġagħni b'qawwa kbira l-ħin kollu.

X'naqbad ngħidlek għall-mistoqsija tiegħek dwar kif għrat it-tisliba tiegħi? Alla tiegħi! Kemm inhossni mhawwad u mgħakkes li għandi nuri dak li ħdimt f'din il-ħlejqa fqajra tiegħek!

Kien il-għoxrin ta' Settembru li għadda filgħodu; kont il-kor, u wara li qaddist, hatfitni nagħsa, qisha bħal raqda ħelwa. Is-sensi tiegħi kollha, kemm ta' barra kif ukoll ta' gēwwa, u saħansitra s-setgħat kollha ta' ruħi, daħlu f'hemda li ma tfissirhiex. Madwari u go fija dak il-ħin kien hemm skiet għal kollox. F'daqqa waħda daħal fija sliem kbir u hassejtni merħi u mħejji għal kull ma jigrili; dan kien waqfa qasira qalb il-għawg. Dan kollu għara f'għamza t'għajn.

Waqf li kien qed jigril dan kollu rajt quddiemi bniedem mhux magħruf li kien jixbah lil dak li kont rajt fil-ħamsa t'Awwissu filgħaxija; biss idejh, riglejha u gēnbu kienu qed inixxu d-demmi. Malli rajtu twerwirt; u dak li hassejt dak il-ħin ma nafx infissru. Hassejtni qed immut, u kont immut kieku ma ndaħalx il-Mulej biex jagħti l-qawwa lil qalbi, li hassejtha se ttir 'il barra minn go sidri.

Malli ntemmet id-dehra ta' dal-bniedem intbaħt li jdejja, riglejja u gēnbi kienu minfudin u jnixxu d-demmi. Tista' taħseb il-ħruxija ta' wēgigh li għarrabt dak il-ħin, u li għadni qed ingarrab, tista' tgħid kuljum. Il-gerħa tal-qalb tnixxi d-demmi il-ħin kollu, l-aktar mil-Ħamis filgħaxija sas-Sibt. Missier, qed immut bl-uēgigh tal-grieħi u bit-taħwid ta' mistħija li jkolli fil-qiegh ta' ruħi minħabba fikom. Nibza' li

joħroġli demmi kollu u mmut, jekk il-Mulej ma jismax l-ilfiq tal-qalb fqajra tiegħi u ma jeħlisni minn dil-qagħda. Tgħid jagħtihieli dil-grazzja Ġesù, li huwa hekk tajjeb? Tgħid jeħlisni għall-anqas minn dat-taħwid ta' mistħija li jkolli minħabba dawn il-ġrieħi li jidhru minn barra?

Ngħolli bil-qawwa kollha leħni lej, u ma niqafx nitolbu biex, fil-ħniena tiegħu, inehħili, mhux il-ħruxija u l-uġiġħ, għax ma jistax ikun, minħabba li jien inħossni li rrid inkun mixgħul bl-uġiġħ, iżda minn dawn il-ġrieħi li jidhru minn barra, li qed iġibuli taħwid ta' mistħija u tgħakkis li ma niflaħx għalihom.

Il-bniedem li semmejt f'ittra oħra qabel mhux ħlief l-istess wiehed li tkellimt fuqu f'ittra oħra, dak li rajt fil-ħamsa t'Awwissu. Għadu sejjer bla ma jaqta' bil-ħidma tiegħu, u qed iġibli ħruxija ta' tbatija kbira tar-ruħ. Ġo fija qed inħoss il-ħin kollu d-demmi ħiereġ b'ħoss qisu ta' nixxieġha ta' ilmijiet. Alla tiegħi! Il-kastig tiegħek, ta' haqq, u l-haqq tiegħek, sewwa, iżda urini l-ħniena tiegħek.

Mulej, ngħidlek dejjem flimkien mal-profeta tiegħek: *Mulej, la ċċanfarnix fil-korla tiegħek; la twiddibnix fis-saħna tiegħek.* Missier, issa li taf il-qagħda ġewwinija tiegħi kollha, li qieghed f'din it-tbatija hekk kiefra u ħarxa, tonqosx li tibgħatli kelma ta' faraġ.

RESPONSORJU Lq. 9,23; Lhud 12,2

R/. Jekk xi ħadd irid jiġi warajja, għandu jiċċhad lilu nnifsu, * jerfa' salibu kuljum u jimxi warajja.

V/. Kristu, għalkemm kellu l-hena quddiemu, qagħad għas-salib bla xejn ma qies l-għajb tiegħu. * Jerfa' salibu kuljum u jimxi warajja.

Lezzjoni II (Lezzjoni Alternattiva)

Qari mill-Ittri ta' San Piju ta' Pietrelcina, saċerdot

Il-ġebel li bih tinbena d-dar ta' dejjem

Il-Bennej divin iħejji l-ġebel għall-bini tad-dar ta' dejjem billi jongru bil-għaqal b'daqqa wara l-oħra ta' l-iskarpell tas-salvazzjoni, kif il-Knisja mqaddsa kattolika, l-Omm għażiza tagħna, tkanta f'wiehed mill-innijiet ta' l-Ufficiċċju tal-Konsagrazzjoni tal-Knisja. U hekk hu tassew.

Kull ruħ, maħluqa għall-glorja ta' dejjem, tista' bir-raġun kollu tissejjaħ ġebli magħzula għall-bini tad-dar ta' dejjem. Il-bennej, biex jibni dar, jeħtieġ l-ewwelnett jongor sewwa l-ġebel bid-daqgiet tal-martell u bl-iskarpell. Hekk ukoll

jagħmel il-Missier tas-sema fl-erwieħ li għażel sa minn dejjem biex bihom, skont il-pan tal-għerf u l-providenza tiegħu, jibni d-dar ta' dejjem.

Ir-ruħ, maħluqa biex issaltan ma' Kristu fil-glorja tas-sema, jehtieg tkun mingura b'daqqiet tal-martell u bl-iskarpell. Huma l-għodda li bihom jinqeda l-Bennej divin biex iħejji l-gebel, jġigifieri l-erwieħ li hu jagħzel. Xinhuma dawn id-daqqiet tal-martell u ta' l-iskarpell? Huma, għażiża oħti, id-dlamijiet, il-biza', it-tentazzjonijiet, is-swied ta' qalb u t-tigrib spiritwali flimkien ma' mard u tbatijiet tal-ġisem. Mela roddu ħajr lill-Missier etern li fil-ħniena tiegħu bla tarf qiegħed jagħmel dan kollu għas-salvazzjoni ta' ruħkom. Għaliex ma tiftaħrux meta l-aħjar wieħed fost il-missirijiet kollha qiegħed jagħmlilkom dan il-ġid kollu? Iftu qalbkom għal dan it-tabib tas-sema, intelqu fid-dirgħajn imqaddsa tiegħu b'fiduċja shiħa: qiegħed iġib ruħu magħkom bħala rwieħ magħzula biex titilgħu flimkien ma' Ġesu' fuq l-għolja tal-Kalvarju. Jiena nifraħ u qalbi titqanqal meta nara kif il-grazzja tiegħu qiegħda taħdem fikom.

Emmnu bla dubju li dak kollu li qegħdin iġarrbu f'ruħkom hu ordnat mill-Mulej; tibzghux li se jkunilkom okkażjoni biex tidinbu u toffendu 'l Alla. Biżżejjed tkunu tafu li f'kull ma ġralkom ma offendejtu qatt lill-Mulej, anzi faħhartuh ħafna. Jekk hawnhekk l-Għarus twajjeb ta' ruħkom qiegħed iżomm ruħu moħbi minnkom, dan qed jagħmlu mhux biex iħallaskom għal ħtjietkom, kif qegħdin taħsbu intom, imma biex jipprova iżjed il-fedelta' u l-perseveranza tagħkom, kif ukoll biex ifejjaqkom minn dak il-mard li ma jidhirx bil-għajnejn tal-ġisem, jġigifieri l-mard ta' dik il-ħtija li anqas il-ġust ma hu meħlus minnha. Infatti l-Iskrittura tgħid li l-ġust jaqa' seba' darbiet.

Emmnuni, kieku ma kontx naf li intom tant imgarrbin, kont inkun inqas ferħan għax nara li l-Mulej qiegħed jagħtikom ġawhar inqas. Neħħu kull dubju minn daqshekk, u tħallux ix-xitan iqarraq bikom. Neħħu wkoll kull dubju dwar il-ħajja spiritwali tagħkom billi taħsbu li mintomx twieġbu għas-sejħat ta' Alla jew li mintomx taċċettaw l-istedin ħelu tal-Għarus. Dawn id-dubji ma jġigux minn spirtu tajjeb iżda mill-ħażin: huma qerq tax-xitan biex ma jħallikomx tfittxu l-perfezzjoni tagħkom jew għallinqas biex iġagħalkom timxu bil-mod fit-triq li twassal għaliha. Taqtgħux qalbkom! Jekk Ġesu' jħallikom tħossuh, roddulu ħajr, imma roddulu ħajr anki jekk jinħeba minnkom: f'kollox ikun qiegħed jurikom mħabbtu. Nixtieqkom troddu ruħkom fuq is-salib flimkien ma' Ġesu', u tgħidu bħalu: "Kollox hu mitmum!"

RESPONSORJU Ef 2:21-22

R/. Fi Kristu Ġesu' l-bini kollu jintrabat sewwa, * Jitla' f'tempju qaddis fil-Mulej.

V/. Fih, intom ukoll fl-Ispirtu tinbnew flimkien f'dar fejn jgħammar Alla. * Jitla' f'tempju qaddis fil-Mulej.

TALBA

Alla ta' dejjem li tista' kollox, li lis-saċerdot San Piju minn Pietrelcina, bi grazzja wahdanija ridtu jissieheb mas-salib t'Ibnek, u bil-ħidma tiegħu ġeddidt l-għegubijiet tal-ħniena tiegħek: bil-ġhajnuna tat-talb tiegħu, agħtina l-grazzja li, dejjem magħqudin mat-tbatija ta' Kristu, naslu bil-hena kollha għas-sebħ tal-qawmien mill-mewt. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

TIFHIR TA' SBIH IL-JUM

V/. O Alla, ejja eħlisni.

R/. Mulej, fittex ġħinni.

Glorja. Kif kien mill-bidu. Hallelujah.

INNU

Inxandru r-rebħ u l-ġieħ ta' bniedem t'Alla,
li kien mexxej imfahħar, missier ġħaqli,
qaddej fidil, li Sidu mlieh bil-hena
fis-saltna tieġħu.

Bħala mexxej u mġħallem, quddiem l-aħwa
ta xhieda sħiħa w wera l-ħajja mseddqa,
u fittex bla mistrieħ bi mġibtu safja
jogħġob lil Alla.

Nersqu bit-tama w nitolbuh li fuqna
tinżel il-maħfra w kull ġħajnuna f'waqtha;
u bit-talb tieġħu jerfa' lejn is-sema
xewqatna kollha.

Lil Alla waħdu s-setġħa, l-ġieħ u s-saltna,
ġħax tieġħu l-glorja fis-smewwiet ġħal dejjem;
hu jmexxi d-dinja kollha w sħiħa jżommha
bil-liġi tieġħu. Ammen.

Salmodija tal-ġimġħa li jkun imiss ...

LEZZJONI QASIRA Rum 12: 1-2

Nitlobkom, ħuti ġħall-ħniena ta' Alla, offru ġisimkom bħala vittma ħajja, qaddisa, li toġħġob lil Alla, b'qima spiritwali. Timxux max-xejra ta' din id-dinja, iżda nbidlu skond it-tiġdid ta' moħħkom, biex isehħilkom tagħarfu xinhi r-rieda ta' Alla, xinhu t-tajjeb, xinhu li jogħġob, xinhu s-sewwa.

RESPONSORJU QASIR

R/. B'qalbu kollha * Habb il-ligi ta' Alla tiegħu. B'qalbu.

V/. Qatt ma tfixkel fil-mixi tiegħu. * Habb il-ligi ta' Alla tiegħu. Glorja. B'qalbu.

Ant. tal-kantiku ta' Żakkarija:

Mhux intom tkunu li titkellmu, imma l-Ispirtu ta' Missierkom li jitkellem fikom.

Imbierek il-Mulej, Alla ta' Izrael, *
għaliex gie jżur u jifdi l-poplu tiegħu,
u waqqaf għalina qawwa ta' salvazzjoni *
f' dar David, qaddej tiegħu,
bħalma kien wiegħed fl-imghoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
għax tmur qabel il-Mulej biex tnejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnu biethom,
hierga mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Mhux intom tkunu li titkellmu, imma l-Ispirtu ta' Missierkom li jitkellem fikom.

PREĊI

Ħuti għeżiež, ngħollu bit-tifhir lil Kristu, Alla l-Qaddis, u nitolbuh il-grazzja biex naqduh tul ħajjitna kollha bil-gustizzja u l-qdusija quddiemu. B'ferħ kbir ngħidulu:

Mulej, int waħdek qaddis.

Int ridt li tkun imġarrab bħalna f'kollox, minbarra d-dnub:

- ħenn għalina, Mulej Ġesù.

Int sejjaħtilna biex inkunu lkoll perfetti fl-imħabba:

- qaddisna, Mulej Ġesù.

Int wissejtna biex inkunu l-melħ ta' l-art u d-dawl tad-dinja:

- dawwalna, Mulej Ġesù.

Int ġejt biex taqdi, mhux biex tkun moqdi:

- aghmilna qaddejja umli tiegħek u ta' ħutna, Mulej Ġesù.

Inti d-dija tas-sebħ ta' Alla u x-xbieha ta' l-essenza tiegħu:

- agħtina li naraw il-wiċċ glorifikat tiegħek, Mulej Ġesù.

Missierna

Talba

Alla ta' dejjem li tista' kollox, li lis-saċerdot San Piju minn Pietrelcina, bi grazzja waħdanija ridtu jissieħeb mas-salib t'Ibnek, u bil-ħidma tiegħu ġeddidt l-ghegubijiet tal-ħniena tiegħek: bil-ghajnuna tat-talb tiegħu, agħtina l-grazzja li, dejjem magħqudin mat-tbatija ta' Kristu, naslu bil-hena kollha għas-sebħ tal-qawmien mill-mewt. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Ammen.

L-GHASAR

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu. Hallelujah.

INNU

Bniedem sewwa, mudell jiddi
ta' virtù ninsgulek innu;
bih nixtiequ nfaħħru lilek
u l-għemejjel kbar ta' Alla.

Il-Qassis il-kbir ta ħajtu
biex ħbieb t'Alla nerġgħu nsiru:
bil-patt ġdid li għamel magħna,
radd is-sliem lill-poplu mifdi.

Inti minnu nħtart ministru
biex tissokta l-ħidma tiegħu,
tagħti glorja lil Missieru
u ssalvalu l-ġemgħa tiegħu.

Sieħbek miegħu fil-missjoni,
qaddes ħajtek, dawwal kelmtek;
u b'hekk sirt għall-poplu tiegħu
saċerdot u vittma w mġhallem.

Mis-smewwiet, fejn int tithenna,
ILa tinsiex il-Knisja mqaddsa;
thalli qatt li n-nghaġ ta' Kristu
tkun tonqoshom mergħa tajba.

Sebħ li-Trinità qaddisa,
li, fit-tjieba kbira tagħha,
issa tatek il-ħlas xieraq
ta' qaddej fidil u tajjed. Ammen.

Salmodija tal-ġimgħa li jkun imiss ...

Aħna nafu li Alla, ma' dawk li jhobbuh, f'kollox jaħdem id f'id magħhom għall-gid, ma' dawk li huma msejġhin skond il-provvidenza tiegħu. Għax lil dawk li hu għarafhom mil-bidu, ippredestinathom ukoll biex jieħdu sura xbieha ta' Ibnu, halli dan ikun il-kbir fost ħafna aħwa: lil dawk li ppredestinathom, sejjhilhom ukoll; lil dawk li sejjhilhom, iġġustifikathom ukoll; lil dawk imbagħad li ġġustifikathom, sebbahhom ukoll.

RESPONSORJU QASIR

R/. Ġust il-Mulej. * U jhobb il-ġustizzja. Ġust.

V/. Wiċċu jdawwar lejn min hu sewwa. * U jhobb il-ġustizzja. Glorja. Ġust.

Ant. tal-kantiku ta' Marija:

Dan hu amministratur fidil u għaqli, li s-Sid qiegħdu fuq in-nies tad-dar, biex jagħtihom l-ikel f'waqtu.

Ruħi tfaħħar il-kobor tal-Mulej, *

u l-ispirtu tiegħi jifrah f'Alla s-Salvatur tiegħi,

għax hu xeħet għajnejh

fuq iċ-ċokon tal-qaddejja tiegħu. *

Iva, minn issa 'l quddiem

kull nisel jibda jsejjaħli hienja.

Għax is-Setgħani għamel miegħi hwejjeġ kbar; *

qaddis hu l-isem tiegħu.

Il-ħniena tiegħu tinfirex f'kull żmien *

fuq dawk li jibzġhu minnu.

Hu wera l-qawwa ta' driegħu, *

xerred lil dawk li huma mkabbra f'qalbhom.

Nizzel is-setgħana minn fuq it-tron tagħhom, *

u għolla ċ-ċkejknin.

Mela b'kull gid lil min hu bil-ġuħ, *

u l-għonja bagħathom 'il barra b'xejn.

Ħa ħsieb Iżrael, qaddej tiegħu, *

għax ftakar fil-ħniena tiegħu

- bħalma wiegħed lil missirijietna - *

b'riżq Abraham u nisl u għal dejjem.
Glorja.

Ant. tal-kantiku ta' Marija:

Dan hu amministratur fidil u għaqli, li s-Sid qieghdu fuq in-nies tad-dar, biex jagħtihom l-ikel f'waqtu.

PREĊI

Nitolbu lil Alla l-Missier, li hu l-għajn ta' kull qdusija, biex, bl-eżempju u t-talb tal-qaddisin, jagħtina li ngħixu hajja qaddisa. Ngħidulu bl-umiltà:

Aghmilna qaddisin, ghax int qaddis.

Missier qaddis, int ridt li ahna nissejjhu wliedek, u nkunu hekk tassew:

- aghmel li l-Knisja tistqarrekk fid-dinja kollha.

Missier qaddis, int tridna ngħixu sewwa kif jixraq lilek u nogħgbuk f'kollox:

- aghmel li jkollna l-frott ta' kull opra tajba.

Missier qaddis, inti rgajt habibtna mieghek bis-saħħa ta' Kristu:

- ħarisna f'ismek, biex inkunu lkoll haġa waħda bejnietna.

Missier qaddis, inti ssejjhilna għall-ikla tal-mejda tas-sema:

- agħtina li ngħixu dejjem iżjed fl-imħabba, bil-qawwa tal-ħobż li jinzel mis-sema.

Missier qaddis, aħfer il-ħtijiet kollha tal-midinbin:

- ilqa' lil ħutna l-mejtin kollha fid-dawl ta' dejjem quddiemek.

Missierna

Talba

Alla ta' dejjem li tista' kollox, li lis-sacerdot San Piju minn Pietrelcina, bi grazzja waħdanija ridtu jissieheb mas-salib t'Ibnek, u bil-ħidma tiegħu gēddidit l-għegubijiet tal-ħniena tiegħek: bil-għajjnuna tat-talb tiegħu, agħtina l-grazzja li, dejjem magħqudin mat-tbatija ta' Kristu, naslu bil-hena kollha għas-sebħ tal-qawmien mill-mewt. B'Ibnek Ġesù Kristu Sidna, li mieghek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Ammen.

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.
Ammen.